

၄။ စည်ပင်သာယာရေးအဖွဲ့အစည်းတွေအကြောင်း အများပြည်သူလူထုအနေနဲ့ ဘာတွေကို သိသင့်သိထိုက်သလဲ။

စည်ပင်ဆိုတာက အပြန်အလှန် အမှီသဟဲပြုနေကြရမဲ့ မပတ်သက်ဘဲနေလို့ မဖြစ်နိုင်ပါဘူး။ စည်ပင်ဖက်ကလည်း လူထုဝန်ဆောင်မှုလုပ်ငန်းတွေ ဖြည့်ဆည်းဆောင်ရွက်ပေးရသလို ဒီအတွက် လိုအပ်တဲ့ အခွန်အခကောက်ခံတာတွေ လုပ်ရပါတယ်။ ပြည်သူလူထုကလည်း မိမိတို့ နေ့စဉ်ဘဝလိုအပ်ချက်တွေအတွက် စည်ပင်နဲ့ ဆက်သွယ်၊ ဆက်ဆံကြရပါတယ်။ ဒါ့ကြောင့် ပြည်သူလူထုနဲ့ စည်ပင်အဖွဲ့တွေအကြား အပြန်အလှန်နားလည်နေဖို့၊ သိရှိနေဖို့ လိုအပ်ပါတယ်။

ပြည်သူလူထုအနေနဲ့ ပထမဆုံးသိရှိထားသင့်တာက မိမိတို့သက်ဆိုင်ရာ တိုင်းဒေသကြီး/ပြည်နယ်အလိုက် လွှတ်တော်တွေ၊ အစိုးရအဖွဲ့တွေက ရေးဆွဲပြဋ္ဌာန်းထားတဲ့ စည်ပင်သာယာရေးဥပဒေ၊ နည်းဥပဒေ၊ စည်းမျဉ်းစည်းကမ်းစတာတွေပဲ ဖြစ်ပါတယ်။ နောက်အရေးကြီးတာတစ်ခုကတော့ မိမိတို့နဲ့သက်ဆိုင်တဲ့ မြို့နယ်၊ မြို့၊ ကျေးရွာ စည်ပင်သာယာရေးကော်မတီတွေကို ဖွဲ့စည်းရေးအတွက် ဆောင်ရွက်တဲ့ ရွေးကောက်တင်မြှောက်ပွဲတွေ ဖြစ်ပါတယ်။ ဒီရွေးကောက်ပွဲတွေကို ဘယ်သူတွေ ဝင်ပြိုင်ခွင့်ရှိသလဲ၊ ဘယ်သူတွေက မဲပေးခွင့်ရှိသလဲ၊ ရွေးကောက်ပွဲကို ဘယ်လိုကျင်းပတာလဲ စတာတွေကို သက်ဆိုင်ရာ ဥပဒေ၊ နည်းဥပဒေတွေမှာ လေ့လာသိရှိနိုင်ကြပါတယ်။

နောက်တစ်ခုအနေနဲ့က စည်ပင်ကော်မတီတွေကို အခုလို ပြည်သူလူထုရဲ့ ဆန္ဒမဲကို ရယူပြီး ဖွဲ့စည်းထားတာကြောင့် ဒီကော်မတီတွေဟာ အခြားဌာနဆိုင်ရာတွေထက်စာရင် ပြည်သူလူထုအပေါ်မှာ တာဝန်ယူ/တာဝန်ခံမှု ပိုရှိကြရပါတယ်။ ပြည်သူ့ဆန္ဒကို လုံးလုံးလျားလျား မျက်ကွယ်ပြုလို့ မရနိုင်ပါဘူး။ ဒါ့ကြောင့် စည်ပင်သာယာရေးရာတွေကို စီမံခန့်ခွဲတဲ့နေရာမှာ၊ ဘတ်ဂျက်လို့ခေါ်တဲ့ ရသုံးမှန်းခြေငွေစာရင်းကိစ္စတွေမှာ အများပြည်သူအနေနဲ့ စည်ပင်နဲ့ ပူးပေါင်းပါဝင်ဖို့ အခွင့်အရေးရှိပါတယ်။ ဒီလိုပါဝင်ဖို့ဆိုရင် ပြည်သူလူထုအနေနဲ့လည်း မိမိတို့သိသင့်သိထိုက်တာတွေကို ကြိုတင်လေ့လာ ဆည်းပူးထားမယ်ဆို ပိုလို့ အကျိုးရှိနိုင်မှာဖြစ်ပါတယ်။

မိမိတို့နဲ့ အနီးကပ်ဆုံးတည်ရှိတဲ့၊ မိမိတို့ ဆန္ဒမဲနဲ့ ရွေးချယ်ဖွဲ့စည်းခွင့်ရှိတဲ့၊ နေ့စဉ်ဘဝအတွက် အရေးပါတဲ့ လူမှုဝန်ဆောင်မှုလုပ်ငန်းတွေ၊ စီမံအုပ်ချုပ်မှုတွေကို ဆောင်ရွက်နေတဲ့ ဒီစည်ပင်သာယာရေးကဏ္ဍကို ပိုမိုနားလည်သိရှိနိုင်ရေး၊ ကောင်းမွန်သော စည်ပင်သာယာရေးစနစ် ဖြစ်ရေးတို့အတွက် ပြည်သူလူထုအနေနဲ့ အင်မတန်အရေးပါတဲ့ အခန်းကဏ္ဍမှ ပါဝင်လျက်ရှိကြောင်း ဖော်ပြအပ်ပါတယ်။